

Дүрт гөл

Юлын бүлеп дошман танкларының,
Биш жәяүле ятты чокырга.
Гранаталар һәм шешәләр белән
«Юлбарыс»ның тәнен чуқырга.

Якынлашкан саен хәшәрәтләр,
Бер мөгезле, корыч түшлеләр,
Егетләрнең утлы йодрыгыннан
Юл кырына авып төштеләр.

«Юлбарыс»лар шашып сикерделәр,
Көчәйттеләр кургаш ютәлне.
Чыдамады бишнең берсе, торып,
«Биреләм» дип кулын күтәрде.

Күршесендә яткан дустаны аның
Аркасына кылыч кадады.
Хаин тапты үлемен үз кылычыннан,
Череп сынды тормыш кадагы.

Дошман танклары чикне үталмады,
Килгән берсе ауды чокырга.
Һәм шунда ук бишәү ятып калды,
Талып соңгы татлы йокыга.

Әкияттәге төсле үлән үсәр
Бу данлыклы кабер өстендә.
Чәчәк атар дүрт гөл дүртесендә,
Һәм тигәнәк үсәр берсендә.

Сез килегез, кызлар, бу кабергә,
Тигәнәкне йолкып атыгыз!
Иркәләсен илнең ал гөлләрен
Йөрәкләрдән төшкән яктыгыз!